



FIL-PRIM'AWLA TAL-QORTI ĊIVILI
IMĦALLEF
ONOR. JOSEPH R. MICALLEF LL.D.
ILLUM il-Ħamis, 4 ta' Awwissu, 2016

Kawża Nru. 1

Rik. Nru. 260/06JRM

Doctor Martin **SPILLANE** u Lucilla Jean Maclaren Spillane

VS

Simon James Joseph **GATT**

Il-Qorti:

Rat ir-Rikors Mañluf imressaq fis-27 ta' Marzu, 2006, li bih u għar-raġunijiet hemm imsemmija, l-atturi talbu li din il-Qorti (a) issib li l-appartament bin-numru erbgħa (4) f'numru 25 (illum 32) Misraħ Sir Luigi Preziosi, Floriana, li huma xtraw mingħand l-imħarrek għall-prezz ta' wieħed u ħamsin elf Lira Maltin (Lm 51,000)¹, kien milqut minn difetti moħbija għalihom f'dak iż-żmien li sar il-kuntratt; (b) tillikwida, jekk meħtieġ billi taħtar periti għal dan il-għan, il-biċċa mill-prezz li huma kienu jħallsu anqas li kieku kienu jafu b'dawk id-difetti; (ċ) tikkundanna

¹ Li jgħibu € 118,798 fi flus tal-lum

lill-imħarrek iroddilhom lura s-somma hekk likwidata bħala dik il-biċċa mill-prezz li huma kienu jħallsu anqas li kieku kienu jafu b'dawk id-difetti; (d) issib li, fil-waqt li kien sar il-kuntratt, l-imħarrek kien jaf bl-imsemmija difetti moħbija; (e) issib għalhekk li l-imħarrek irid jagħmel tajjeb għad-danni li huma ġarrbu minħabba l-imsemmija difetti moħbija; (f) tillikwida, jekk meħtieġ billi taħtar periti għal dan il-għan, id-danni mġarrbin minnhom u (g) tikkundanna lill-imħarrek iħallashom id-danni hekk likwidati. Talbu wkoll l-ispejjeż;

Rat id-degriet tagħha tal-4 ta' April, 2006, li bih ordnat in-notifika lill-imħarrek u tat direttivi lill-atturi għat-tressiq tal-provi min-naħa tagħhom;

Rat in-Nota mressqa mill-atturi fil-25 ta' April, 2006, bl-ismijiet tax-xhieda li kien fi ħsiebhom iressqu u l-għan li għalih kienu qegħdin isejfulhom;

Rat in-Nota mressqa mill-atturi fit-23 ta' Mejju, 2006², bix-xhieda tagħhom b'affidavit u bosta dokumenti meħmużin magħha;

Rat it-Tweġiba Maħlufa mressqa mill-imħarrek fis-27 ta' Lulju, 2006, li biha laqa' għall-azzjoni attriċi billi, b'mod preliminari, qal li l-att promotur ma jiswiex għaliex ma jħarisx l-elementi miltuba mill-artikoli 156(7) u 789(1) tal-Kap 12, u wkoll li l-azzjoni attriċi waqgħet bil-preskrizzjoni maħsuba fl-artikolu 1431 tal-Kodiċi Ċivili. Fil-mertu, laqa' billi qal li l-azzjoni attriċi ma setgħetx titressaq minħabba li l-atturi irrinunzjaw għaliha espressament u formalment bla ebda riżerva. Ċaħad li l-post li begħelhom kien milqut minn difetti mistura u li, f'kull każ, ma kellu jbati l-ebda spejjeż minħabba li l-atturi qabdu u fetħu l-kawża minflok issostanzjaw l-allegazzjonijiet tagħhom;

Rat id-degriet tagħha tal-10 ta' Awwissu, 2006³, li bih qiegħdet il-kawża fuq il-Lista tal-Kawżi ta' Qabel is-Smiġħ (*pre-trial*) u ħatret lill-Avukat Maria Dolores Gauċi bħala Assistent Ġudizzjarju biex tmexxi dak l-istadju tal-kawża;

Rat id-degriet tagħha tad-19 ta' Settembru, 2006⁴, li bih u wara talba li saritilha mill-atturi b'rikors tagħhom tat-22 ta' Ġunju, 2016, ħatret lill-Perit Arkitett Mario Cassar biex jagħmel kostatazzjonijiet tekniċi għall-finijiet tal-imsemmi rikors;

² Paġ. 20 sa 53 tal-proċess

³ Paġ. 101 tal-proċess

⁴ Paġ. 107 tal-proċess

Rat ir-rapport maħruġ mill-Perit Tekniku Mario Cassar fit-18 ta' Ottubru, 2006⁵, u minnu maħluf kif imiss f'idejn ir-Registratur fl-24 ta' Novembru, 2006;

Rat il-verbal tas-seduta miżmuma mill-Assistent Ġudizzjarju fil-15 ta' Jannar, 2007⁶, li bih il-partijiet qablu li x-xhieda tinstema' u tingħata, safejn possibbli, fl-ilsien ingliz;

Rat ix-xhieda mismugħa mill-Assistent Ġudizzjarju;

Rat id-degriet tagħha tal-21 ta' Marzu, 2007⁷ li bih ħatret lill-Perit Arkitett Godwin P. Abela bħala perit tekniku wara talba li saritilha mill-atturi b'rikors tagħhom tat-18 ta' Jannar, 2007, u wara li qieset it-twegiba għalih mill-imħarrek fl-14 ta' Frar, 2007;

Rat ir-Rapport imressaq mill-perit tekniku Godwin P Abela fis-16 ta' Mejju, 2007⁸;

Rat id-degriet tagħha tat-18 ta' Marzu, 2008⁹, li bih u fuq talba magħmula mill-imħarrek b'rikors tiegħu tas-26 ta' Frar, 2008, awtorizzat li l-perit tekniku jitressaq mill-imħarrek b'xhud tiegħu in eskussjoni;

Rat ix-xhieda mogħtija mill-perit tekniku eskuss¹⁰;

Rat id-degriet tagħha tas-16 ta' Ġunju, 2008¹¹, li bih qiegħdet il-kawża fuq il-Listi tal-Kawzi għas-Smigħ;

Rat id-degriet tagħha tat-2 ta' Ottubru, 2008¹², li bih tat żmien lill-partijiet biex iressqu s-sottomissjonijiet tagħhom bil-miktub;

Rat in-Nota ta' Sottomissjonijiet imressqa mill-atturi fid-19 ta' Novembru, 2008¹³;

Rat in-Nota ta' Sottomissjonijiet imressqa mill-imħarrek fis-16 ta' Jannar, 2009¹⁴, bi twegiba għal dik imressqa mill-atturi;

⁵ Paġ. 111 – 4 tal-proċess

⁶ Paġ. 119 tal-proċess

⁷ Paġ. 156 tal-proċess

⁸ Paġ. 229 sa 232 tal-proċess

⁹ Paġ. 236 tal-proċess

¹⁰ Paġ. 307 sa 311 tal-proċess

¹¹ Paġ. 316 tal-proċess

¹² Paġ. 318 tal-proċess

¹³ Paġ. 319 sa 329 tal-proċess

¹⁴ Paġ. 331 sa 341 tal-proċess

Rat id-degriet tagħha tas-27 ta' Jannar, 2009¹⁵, li bih reġgħet ħatret mill-ġdid lill-perit arkitett Godwin P Abela biex jirrelata dwar it-tieni talba attriċi li dwarha ma kienx irrelata fl-ewwel rapport tiegħu;

Rat ir-rapport addizzjonali tal-perit tekniku minnu mressaq fil-5 ta' Marzu, 2009¹⁶, u minnu maħlufa kif imiss dakinhar;

Semgħet ix-xhieda tal-perit tekniku mressaq mill-atturi b'xhud tagħhom in eskussjoni¹⁷;

Semgħet it-trattazzjoni ulterjuri tal-avukati tal-partijiet;

Rat l-atti kollha tal-kawża;

Rat id-degrieti tagħha li bihom ħalliet il-kawża għas-sentenza;

Ikkunsidrat:

Illi din hija l-azzjoni estimatorja. L-atturi jgħidu li l-appartament fil-Furjana li huma xtraw mingħand l-imħarrek kellu difetti moħbijin li ma kinux jafu bihom dakinhar li xtrawh u li, kieku kienu jafu bihom, ma kinux iħallsu l-prezz li ħallsu biex kisbuh. Jgħidu wkoll li l-imħarrek kien jaf bl-imsemmija difetti u ma qalilhomx bihom, u għalhekk, ladarba qarraq bihom u mexa magħhom b'mala fidi, iridu li jagħmel tajjeb għad-danni li ġarrbu biex sewwew id-difetti msemmija;

Illi għal din l-azzjoni, l-imħarrek laqa' billi qal li bil-mod kif saret, l-azzjoni ma tiswiex għax ma tħarsux il-ħtiġijiet tal-liġi, u wkoll billi qal li l-azzjoni attriċi waqgħet biż-żmien mogħti mil-liġi għal azzjonijiet bħalma hija din. Fil-mertu, laqa' billi qal li l-azzjoni attriċi ma setgħetx titressaq minħabba li l-atturi irrinunzjaw għaliha espressament u formalment bla ebda riżerva. Ċaħad li l-post li begħelhom kien milqut minn difetti mistura u li, f'kull każ, ma kellu jbati l-ebda spejjeż minħabba li l-atturi qabdu u fetħu l-kawża minflok issostanzjaw l-allegazzjonijiet tagħhom;

Illi mill-fatti li joħorġu mill-atti tal-kawża jirriżulta li l-atturi xtraw mingħand l-imħarrek l-appartament markat numru erbgħa (4) fil-fond numru ħamsa u għoxrin (25) (imma li llum sar tnejn u tletin) f'Misraħ Sir Luigi Preziosi, Floriana, b'kuntratt tal-1 ta' Ottubru, 2003¹⁸, fl-atti tan-Nutar Roberta

¹⁵ Paġ. 343 tal-proċess

¹⁶ Paġġ. 345 – 6 tal-proċess

¹⁷ Paġġ. 350 sa 366 tal-proċess

¹⁸ Dok "A", f'paġġ. 5 – 8 tal-proċess

Bisazza, bil-patti u bil-kundizzjonijiet hemm imfissra. L-atturi ħallsu l-prezz ta' wieħed u ħamsin elf Lira Maltin (Lm 51,000) biex kisbu dak l-appartament. L-ewwel darba li l-atturi raw l-appartament kien f'Jannar tal-2003, imma jgħidu li l-imħarrek baqa' jcaħħadhom milli jerggħu jidħlu u jarawh sewwa sa lejliet li sar il-kuntratt¹⁹;

Illi l-partijiet kienu għamli att ta' konvenju fl-14 ta' Jannar, 2003, li fih kienu qablu li l-kuntratt kellu jsir sa mhux aktar tard mit-28 ta' Mejju, 2003. Madankollu, b'kitba li saret fit-13 ta' Mejju, 2003²⁰, tawlu ż-żmien sat-2 ta' Ottubru;

Illi l-imħarrek kien jgħix fl-appartament f'xi żmien wara li hu kien xtrah f'Marzu tal-2000 mingħand Felicity Joy u Myriam, aħwa Pisani, li kienu s-sidien tal-blokka kollha li minnha kien jagħmel l-imsemmi appartament;

Illi f'Ottubru tal-2003, l-atturi kienu qabbdu perit biex jara l-appartament u dan qalilhom li l-post kien f'qagħda strutturali tajba u ma kellux difetti: issuġġerielhom, imma, li ssir spezzjoni tas-sistema tad-dawl minn xiħadd li jifhem²¹. Huma qagħdu fuq il-parir tiegħu u qabbdu persuna kompetenti f'dan il-qasam²²;

Illi għall-ħabta ta' Ġunju tal-2005, l-atturi kienu nedew xogħlijiet ta' tisbieħ fl-appartament u hu u jsir ix-xogħol ħarġu sinjali li s-saqaf kien qiegħed ifaqqa²³. Xahar wara, qabbdu lill-istess perit ta' qabel biex jerga' jara l-appartament u b'mod partikolari s-saqaf fejn hemm is-salott u l-kamra tal-ikel. Il-perit ħallielhom rapport lejn l-aħħar ta' Novembru, 2005²⁴, u ikkonfermalhom li l-ħsara fis-saqaf kienet aktar mifurxa minn kemm kien jidher mad-daqqa ta' għajn;

Illi, sadattant, wara li tħaddtu ma' xi ġirien, ingħatawllhom ċertifikati maħruġin minn perit ieħor sa mill-1994 li jgħidu li s-saqaf kien ikkundannat u li kellu jitgħatta bil-*membrane* wara li jsirlu xogħol ta' tisħiħ²⁵;

Illi fi Frar tal-2006²⁶, l-atturi bagħtu ittra bl-avukat lill-imħarrek fejn għarrfuh bid-difett li ħareġ mill-ispezzjoni li saret u talbuh iroddilhom lura għaxart elef Lira Maltin (Lm 10,000) mill-prezz li kienu ħallsuh biex xtraw l-appartament u żammewh responsabbli għad-danni li kienu ġarrbu.

¹⁹ Affidavit tal-attur f'paġ. 21 tal-proċess

²⁰ Dok "MGS2", f'paġ. 25 tal-proċess

²¹ Affidavit tal-attur paġ. 22 tal-proċess

²² Dok "MGS6", f'paġġ. 38 – 9 tal-proċess

²³ Ara d-Dok "MC1-3

" f'paġ. 118 tal-proċess

²⁴ Dok "B", f'paġġ. 9 sa 13 tal-proċess

²⁵ Dok "MGS10" f'paġ. 48 tal-proċess

²⁶ Dok "C", f'paġ. 14 tal-proċess

B'ittra mibgħuta mill-avukat tiegħu ftit jiem wara²⁷, l-imħarrek ċaħad kull pretensjoni tal-atturi u bagħtilhom saħansitra kopja ta' ċertifikat maħruġ minn perit imqabbad minnu dak ix-xahar stess biex jagħtih il-fehmiet tiegħu dwar x'kienet il-kawża li wasslet biex is-saqaf faqqa²⁸;

Illi fis-27 ta' Marzu, 2006, l-atturi fetħu din il-kawża;

Illi l-konsiderazzjonijiet ta' xejra legali marbutin ma' din il-kawża jridu jittieħdu fid-dawl tan-natura tal-azzjoni mnedija mill-atturi. Kif ingħad, l-azzjoni attriċi hija dik estimatorja, u hija waħda mill-azzjonijiet rimedjali li l-liġi tagħti lil xerrej ta' ħaġa li, bla ma jħassar il-kuntratt, jippretendi tnaqqis fil-prezz li jkun nefaq biex xtraha għaliex ikun fiha difett li ma kienx jidher fil-waqt tal-kuntratt u li, kieku x-xerrej kien jaf bih, ma kienx iħallas lill-bejjiegħ il-prezz li tħallas²⁹;

Illi minħabba li l-imħarrek qajjem xi **eċċezzjonijiet preliminari** ikun xieraq li l-Qorti tqishom qabel kull ħaġ'oħra. L-imħarrek qajjem żewġ eċċezzjonijiet preliminari: l-ewwel waħda hi li l-mod kif saret l-azzjoni ma tiswiex, għaliex ma tħarsux il-ħtigijiet tal-liġi; it-tieni waħda hija li l-azzjoni attriċi waqgħet bl-għeluq taż-żmien li fih il-kawża setgħet tinfetaħ;

Illi dwar l-ewwel eċċezzjoni preliminari, l-imħarrek isostni li r-rikors ġuramentat huwa null billi ma jissodisfax l-elementi espressament meħtieġa mil-liġi a tenur tal-artikoli 156(7) u 789(1) paragrafu (d) tal-Kap 12. Fin-nota ta' sottomissjonijiet l-imħarrek jispjega li l-artiklu 156(7) jirrikjedi l-partikolaritajiet imsemmijin fl-artiklu 156(1). Dan tal-aħħar jirrikjedi, *inter alia*, li r-rikors ġuramentat ikun hemm fih dikjarazzjoni li tfisser b'mod ċar u sewwa l-oġġett tal-kawża f'paragrafi numerati separatament, sabiex isaħħaħ it-talba tiegħu u jiddikjara wkoll liema fatti huwa jaf bihom personalment³⁰ u r-raġuni tat-talba³¹;

Illi l-Qorti hija tal-fehma li din l-eċċezzjoni hija għal kollox bla bażi jekk mhux ukoll waħda fiergħa. Ir-rikors tal-atturi fih b'mod nett u distint parti intitolata "*Dikjarazzjoni u Oġġett tal-Kawża*" u parti oħra intitolata "*Raġuni tat-talba*". Li donnu qed isostni l-imħarrek huwa li d-dikjarazzjoni għandha titpoġġa fuq karta separata, bħalma kien isir fil-każ tal-Att taċ-Ċitazzjoni taħt il-proċedura kif kienet qabel iddaħħal ir-Rikors Maħluf. Dan, il-liġi ma tgħidu mkien. Ukoll kieku kien hekk il-każ, dan ma kienx jikkostitwixxi partikolarita` essenzjali u l-anqas huwa każ fejn il-liġi espressament tiddikjara n-nullita`. Dan apparti li kien ikun jista`

²⁷ Dok "D", f'pag. 15 tal-proċess

²⁸ Dok "SG", f'pagġ. 63 – 4 tal-proċess

²⁹ Artt. 1424 u 1427 tal-Kap 16

³⁰ Art. 156(1)(a) tal-Kap 12

³¹ Art. 156(1)(b) tal-Kap 12

jissewwa a tenur tal-artiklu 175 tal-Kap 12, u, iktar importanti minn hekk, ma kien iġib l-ebda preġudizzju għad-difiża tal-imħarrek. Qajla hemm bżonn jerga' jingħad li n-nullitajiet huma odjużi għal-legislatur tagħna u huma karatteristika taż-żminijiet tal-bidu tad-dritt u mhux taż-żminijiet tallum;

Illi għalhekk, l-ewwel eċċezzjoni preliminari mhijiex tajba u mhix sejra tintlaqa';

Illi dwar it-tieni eċċezzjoni preliminari hemm iżjed x'wieħed jgħid. B'din it-tieni eċċezzjoni, l-imħarrek jgħid li l-azzjoni hija preskritta għall-finijiet tal-artikolu 1431 tal-Kap 16 li, ladarba l-każ jirrigwarda bejgħ ta' ħaġa immobbli, jagħti lix-xerrej żmien ta' sena biex iressaq l-azzjoni stimatorja. Skond is-subartikolu 2 ta' dan l-artikolu, jekk ma setax ikun li x-xerrej jikxef id-difett li ma jidhirx fil-ħaġa, iż-żmien ta' preskrizzjoni ta' sena jibda jgħaddi minn dakinhar li sar possibbli li jinkixef id-difett;

Illi, fis-sewwa, huwa meqjus li ż-żmien maħsub fl-artikolu 1431 mhuwiex daqstant żmien preskrittiv daqs kemm wieħed ta' dekadenza³², b'mod li l-azzjoni trid tinbeda sa ma jagħlaq dak iż-żmien u ma jistax jitwal bil-ħruġ ta' att ġudizzjarju³³. Lanqas ma jirriżulta f'dan il-każ li l-bejjiegħ għaraf l-eżistenza tad-difett riskontrat mill-attur xerrej jew intrabat li jara jirrangahx, f'liema każ hemm il-fehma li ż-żmien tad-dekadenza jitwaqqaf u jerga' jibda mill-ġdid b'"obligazzjoni awtonoma ġdida, novattiva ta' dik l-obbligazzjoni oriġinarja tal-garanzija"³⁴;

Illi madankollu, fejn l-azzjoni tkun waħda mibnija fuq id-difett mistur, iż-żmien imsemmi biex tinbeda l-azzjoni jibda jgħaddi minn dak inhar li x-xerrej seta' jkun f'qagħda li huwa jikxef id-difett³⁵ jekk kemm-il darba jkun uża dehen ordinarju li bih seta' jintebah³⁶. U fejn il-ħaġa mixtrija tkun ta' sura tali li ma jkunx possibbli li x-xerrej jintebah b'xi difett moħbi jekk mhux meta jseħħu xi ċirkostanzi partikolari, iż-żmien imsemmi f'dak l-artikolu ma jibdiex jgħaddi qabel ma sseħħ xi ċirkostanza bħal dik, minkejja li jkun għadda żmien twil mix-xiri u l-konsinna tal-ħaġa³⁷. Minbarra dan, l-imsemmi żmien jgħaddi minn dak inhar li jirriżulta d-difett moħbi u mhux minn dak inhar li l-ħaġa mixtrija tibda turi li fiha xi nuqqas³⁸;

³² Ara, b'eżempju, Kumm. 26.3.1976 fil-kawża fl-ismijiet *Emanuel Cauchi vs Francis Portelli noe* (mhix publikata) u P.A. 6.7.1982 fil-kawża fl-ismijiet *Antoinette Baldacchino vs Charles Baldacchino Lia* (mhix publikata)

³³ P.A. TM 9.6.2005 fil-kawża fl-ismijiet *Joseph Vella noe vs Anthony Migneco et*

³⁴ P.A. PS 3.10.2003 fil-kawża fl-ismijiet *Emanuel Fava vs Prof. John Mamo et noe et*

³⁵ Art. 1431(2) tal-Kap 16

³⁶ P.A. 1.10.1982 fil-kawża fl-ismijiet *Carmelo Paċe vs Joseph Paċe* (mhix publikata)

³⁷ Kumm. 7.3.1950 fil-kawża fl-ismijiet *Tanti vs Cassar noe* (Kollez. Vol: XXXIV.iii.779)

³⁸ App. Kumm. 21.10.1977 fil-kawża fl-ismijiet *Dr. Charles J. Xuereb vs John Attard et noe* (mhix publikata)

Illi l-imħarrek jisħaq ħafna fuq l-argument li l-liġi ma tgħidx li ż-żmien jibda għaddej minn dak inhar li x-xerrej isir fil-fatt jaf bid-difett moħbi, imma minn dak inhar li **seta'** jsir jaf bih. B'dan il-mod, jisħaq li l-atturi messhom intebhu b'dak li kien hemm minħabba t-travi tal-ħadid li kienu jriegu s-saqaf. Dan itennih ukoll fl-eskussjoni li għamel lill-perit tekniku maħtur mill-Qorti;

Illi kieku ma kienx għaċ-ċirkostanzi li għadhom kemm issemew, il-Qorti kienet tasal biex tilqa' l-argument tal-imħarrek fid-dawl ukoll tal-ġurisprudenza³⁹. Iżda fil-każ li għandha quddiemha, ma jistax jingħad li l-atturi setgħu jintebhu b'xi ħaġa li lanqas nies professjonali midħla tal-qasam ma setgħu huma nfushom jintebhu biha. Kien biss wara li l-atturi kienu bdew jagħmlu xogħlijiet ta' tisbiħ tal-appartament u (reġgħu) ħatru perit u saru xi aċċertamenti fuq il-post li, lejn l-ewwel nofs tal-2005, il-Perit imqabbad minnhom ra x'kien hemm u, fi ftit xhur wara, ħareġ ċertifikat li wera tħassib dwar in-natura u l-estent tal-ħsara li irriżultat fis-saqaf. Kien minn hemm li d-*dies scientiae* fl-atturi kien stabilit, għaliex kien minn hemm li d-difett kien aċċertat⁴⁰. Allura, kien minn hemm 'il quddiem li huma riedu jagħmlu l-għażla tagħhom dwar ir-rimedju li kellhom ifittxu kontra l-bejjiegħ tagħhom;

Illi fil-każ preżenti, id-difett seta' jinkixef meta sar ix-xogħol ta' tikħil fuq is-saqaf u ġie kkonsultat il-perit tal-atturi, li spezzjona s-saqaf fit-13 ta' Lulju 2005. Meta l-istess perit kien eżamina l-post f'Ottubru tal-2003 fuq talba tal-atturi, ma kien seta' jara xejn minn dak li ħareġ waqt li kienu qegħdin isiru x-xogħlijiet ta' tisbiħ f'Ġunju tal-2005. Fi kliem ieħor, lanqas minn għajnejn ta' perit ma deher id-difett li ħareġ fil-beraħ madwar sentejn wara li l-post inxtara;

Illi billi l-atturi fetħu l-kawża f'anqas minn sena minn meta nħareġ l-imsemmi ċertifikat, joħroġ li l-atturi bdew il-kawża fiż-żmien li tagħtihom il-liġi u għalhekk il-Qorti mhijjex sejra tilqa' lanqas it-tieni eċċezzjoni preliminari;

Illi issa l-Qorti sejra tqis il-**kawża fil-mertu** kemm billi tistħarreġ is-siwi tat-talbiet attriċi u kif ukoll l-eċċezzjonijiet li qajjem l-imħarrek dwarhom;

Illi għandu jingħad li l-azzjoni stimatorja (jew kif magħrufa wkoll bħala *quanti minoris*) hija rimedju mogħti mil-liġi lix-xerrej fir-rabta li l-bejjiegħ tiegħu għandu li jiggarantixxi li jagħmel tajjeb għad-difetti li ma jidhrux tal-ħaġa mibjugħa li jagħmluha mhix tajba għall-użu li għalih hija

³⁹ App. Civ. 15.12.1997 fil-kawża fl-ismijiet *Dimech vs Xuereb et* (Kollez. Vol: LXXXI.ii.968)

⁴⁰ App. Kumm. 18.10.1963 fil-kawża fl-ismijiet *Baldacchino vs Vincenti Kind* (Kollez. Vol: XLVII.i.556)

maḥsuba, jew li jnaqqsu daqshekk il-valur tagħha illi x-xerrej ma kienu jixtriha jew kien joffri prezz iżgħar li kieku kien jaf bihom⁴¹;

Illi l-konsiderazzjonijiet li ġejjin jindirizzaw l-ewwel talba attriċi li trid li l-Qorti ssib li l-appartament kien tabilhaqq milqut minn difetti li ma kienu jidher. Għal din it-talba, l-imħarrek laqa' bit-tielet eċċezzjoni tiegħu (l-ewwel eċċezzjoni fil-mertu);

Illi permezz tal-imsemmija eċċezzjoni, l-imħarrek jallega li l-atturi rinunzjaw formalment għall-garanzija mid-difetti moħbija. Min-nota ta' sottomissjonijiet tiegħu jidher li huwa jibbaża din l-eċċezzjoni fuq il-frazi "tale quale" inserita fil-kuntratt tal-bejgħ. Din il-frazi giet diversi drabi interpretata mill-Qorti tagħna fis-sens li ma timplikax neċessarjament rinunzja għall-jeddijiet ta' garanzija kontra d-difetti moħbija;

Illi kemm hu hekk, ingħad li "Fil-fatt dana l-prinċipju ġie enunċjat fis-sentenza riportata fil-volum XXII.i.309 li ċċitat l-oħra fil-Volum XV f'deċiżjoni (inedita) mogħtija fil-kawża **Carmelo Xuereb vs Nazzareno Azzopardi (Kumm. 6.5.1943)** u a bażi tal-istess jingħad sostanzjalment li frasi simili ma tirrapreżentax dik id-dikjarazzjoni espliċita rikjesta mil-liġi (ara Art. 1476 Kodiċi Ċivili, li pero` ma jissemmiex f'dawk is-sentenzi espressament) ħalli l-venditur jeżoneru ruħu mill-garanzija kontra dawna d-difetti. Il-Qorti ma tistax ma taqbilx ma' dina r-raġuni, pero` proprju mħabba fiha ma tistax teskludi li taħt ċerti ċirkostanzi dina l-frasi tiġi użata għall-iskop tal-esoneru in kwistjoni u allura jista' jkollha dana l-effett. Dina l-possibilita` ssemmiet in konnessjoni mal-użu ta' dina l-frasi f'każi ta' bejgħ bl-irkant u ġie rikonoxxut bħala prinċipju, dan l-effett fis-sentenza riportata fil-Volum XX.i.273 u dan juri li l-prinċipju fuq enunċjat ma jistax jittieħed f'sens assolut u kwindi jixraq li jiġu eżaminati ċ-ċirkostanzi li fihom dika l-frasi tkun tniżżlet, jek tinqala kwistjoni fuqha, u din ma tistax tiġi mill-ewwel skartata; hu utili pero` jiġi hawn osservat, bħala kwistjoni ta' prinċipju, li l-eżoneru kontemplat fl-artikolu 1476 ċitat jista' jirrigwarda biss dawk id-difetti li anke l-venditur stess ma jkunx jaf bihom billi jekk ikun jaf bihom irid isemmihom lill-kumpratur u ma jistax jeħles minn responsabilita` għalihom billi jinkludi l-klawżola ta' eżoneru b'mod ġeneriku; dana tesigieħ il-buona fede li hija a bażi ta' kull kuntrattazzjoni inkluża klawżola simili – ara **Fadda**, Giurisprudenza tal-Codice Civile – Nru. 94 fuq l-Art. 1500 tal-Kodiċi Taljan Vol. VIII paġ. 61."⁴²;

⁴¹ Art. 1424 tal-Kap 16

⁴²P.A. 23.1.1964 fil-kawża fl-ismijiet **Žahra vs Scicluna** (Kollez. Vol: XLVIII.ii.781) u App. Ċiv. 5.3.1979 fil-kawża fl-ismijiet **Gerald Mercieca et vs Emanuele Zammit** (mhix pubblikata)

Illi, min-naħa l-oħra, biex rinunzja ta' dritt tkun tiswa tassew, ir-rinunzja trid tkun waħda espressa u ma tħallix lok għall-ebda dubju bejn il-kontraenti;

Illi f'dan il-każ, ma jistax jingħad li l-atturi tabilħaqq irrinunzjaw għall-garanzija u wisq anqas jista' jingħad li l-garanzija kienet eskluża, meta wieħed iqis li, fl-istess kuntratt, l-imħarrek-bejjiegħ espressament intrabat li jagħti l-garanzija tal-pussess paċifiku, waħda oħra miż-żewġ garanziji ewlenin li l-liġi tgħabbi bihom lill-bejjiegħ f'kuntratt ta' xiri-u-bejgħ;

Illi għalhekk, it-tielet eċċezzjoni ma tirriżultax mistħoqqa u mhix sejra tintlaqa';

Illi l-azzjoni mibdija mill-atturi hija mħarsa b'dak li jgħid l-artikolu 1427 tal-Kodiċi Ċivili u li jagħti lix-xerrej l-għażla ta' waħda minn żewġ azzjonijiet f'każ li joħorġu difetti mistura fil-ħaġa mixtrija: jew l-għażla li jħoll il-kuntratt u jitlob ir-radd lura tal-prezz imħallas, jew li jżomm il-ħaġa mixtrija imma jitlob lura l-biċċa mill-prezz li l-Qorti tistabilixxi. Din l-azzjoni tgħodd kemm jekk il-ħaġa mixtrija tkun mobbli u kif ukoll, bħal f'dan il-każ, jekk tkun immobbli;

Illi hawnhekk ukoll, għal din l-ewwel talba, l-imħarrek qanqal ir-**raba' eċċezzjoni** billi ċaħad li l-appartament li huwa biegh lill-atturi kien milqut b'xi difett li ma jidhirx;

Illi minn kliem il-liġi, jidher ċar li mhux kull difett jgħodd biex isejjes l-azzjoni. Ibda biex, irid ikun difett li ma jkunx jidher fil-waqt li jkun sar il-bejgħ⁴³. Minbarra dan, irid ikun ukoll nuqqas li jagħmel il-ħaġa mixtrija mhux tajba għall-użu li għaliha nxtrat jew li jnaqqas hekk il-valur tagħha li x-xerrej ma kienx jixtriha jew kien joffri prezz anqas;

Illi biex nuqqas f'ħaġa jitqies bħala difett għall-finijiet tal-azzjoni estimatorja, jeħtieġ li jkun "*annormalita' jew imperfezzjoni, gwast jew avarija li tiġi riskontrata fil-ħaġa u li, aktar jew anqas, tneħħilha l-attitudini għall-użu jew il-bonta' jew l-integrita' tagħha*"⁴⁴. Minbarra dan, dawk il-vizzji jridu jkunu gravi u kienu jinsabu fil-ħaġa mibjugħa sa minn qabel il-bejgħ u baqgħu hekk jeżistu fil-waqt tal-bejgħ. Fuq kollox, dawk id-difetti jridu jkunu tali li x-xerrej ma setax jintebah bihom meta jagħmel eżami serju u għaqli tal-ħaġa meqjusa l-ħila u l-għarfien tiegħu fiċ-ċirkostanzi⁴⁵. Huwa stabiliet ukoll li l-piż tal-prova li d-difett kien wieħed moħbi jaqa' fuq

⁴³ P.A. NC 23.4.2004 fil-kawża fl-ismijiet *Carmel Mifsud et vs Joseph Sant et* (mhix appellata)

⁴⁴ App. Civ. 29.1.1954 fil-kawża fl-ismijiet *Borġ vs Petroni noe* (Kollez. Vol: XXXVIII.i.279)

⁴⁵ P.A. 4.11.1957 fil-kawża fl-ismijiet *Moore noe vs Falzon et* (Kollez. Vol: XLI.ii.1134)

I-attur xerrej u jekk ikun hemm dubju, dan imur favur il-bejjiegħ imħarrek⁴⁶;

Illi, f'din il-kawża, għalkemm l-imħarrek waqt is-smiegħ tal-kawża seħaq li l-istat tas-saqaf kien frott ta' proċess naturali taż-żmien, irriżulta li dan mhuwiex minnu għax it-tgħarrieq tax-xibka kienet tkun ħafna inqas li kieku saret il-manutenzjoni regolari tal-bejt b'mod li ma jithalliex ilma fuqu li mbagħad kien jinfed ġo fih u jxarrab ix-xibka tal-ħadid u jherriha;

Illi skond il-Kodiċi Ċivili, il-bejjiegħ għandu fuq kollox żewġ obbligi, jiġifieri, li jikkunsinna u li jggarantixxi l-ħaġa mibjugħa⁴⁷. Il-garanzija hija għall-pussess paċifiku u għad-difetti li ma jidhrux⁴⁸. Dejjem skond l-istess Kodiċi, difetti li jidhru huma dawk li x-xerrej seta' jaf bihom waħdu.⁴⁹ L-obbligu tal-garanzija għalhekk hija fuq il-bejjiegħ, u mhux fuq ix-xerrej, li ħlief għaċ-ċirkostanzi li jidhru *ictu oculi* għandu dritt li jħalli f'idejn il-venditur dwar il-vijabilita` tal-oġġett⁵⁰;

Illi matul iż-żmien, baqa' jiġi dibattut fid-dottrina u fil-ġurisprudenza dwar x'livell ta' attenzjoni għandu jieħu x-xerrej biex jistabilixxi x'difetti jista' jkollha l-ħaġa li jkun qiegħed jixtri. Id-duttrina tgħallem li *"il vizio si deve considerare come occulto tutte le volte che il compratore non ha potuto scoprirlo merce` un esame attento della cosa venduta; si deve, al contrario, considerare come apparente tutte le volte che con un esame attento, che un uomo serio porta negli affari che tratta, il compratore ha potuto notarli. Un difetto non e` occulto per cio` solo che il compratore non l'ha visto; se questo non ha fatto della cosa se non un esame superficiale non puo` prevalersi d'un vizio che dipendeva da lui da notare. L'art. 1462 dice che il vizio e` apparente, se il compratore ha potuto da se stesso conoscerlo; dunque quando il venditore prova ch'era possibile al compratore, al momento della vendita, di scoprire il vizio, questo vizio non e` occulto. Poco importa anche che la scoperta del vizio offra qualche difficolta`"; la semplice possibilita` di scoprirlo basta perche` non sia occulto*⁵¹⁵². Din is-silta tissemma wkoll f'sentenzi tal-Qrati Maltin biex bih jintwera x'kriterju għandu jintuża biex wieħed jagħraf l-għamla ta' difett li jkun hemm fil-ħaġa mibjugħa⁵³;

⁴⁶ P.A. NC 28.1.2005 fil-kawża fl-ismijiet **Mark Farrugia et vs Michael Arthur Williams et** (mhix appellata)

⁴⁷ Art. 1378 tal-Kap 16

⁴⁸ Artt. 1408 u 1424 tal-Kap 16

⁴⁹ Art. 1425 tal-Kap 16

⁵⁰ P.A. TM 20.10.2005 fil-kawża fl-ismijiet **Carmelo Barbara vs Joseph Camenzuli et** (mhix appellata)

⁵¹ Aubry et Rau, IV, para. 355 bis, nota 8, p 387; Laurent XIV, n. 284; Guillouard, I., n. 431. Contra: Duranton, XVI, n. 310

⁵² Baudry-Lacantinerie, *Trattato Teorico-Pratico di Diritto Civile, Della Vendita e Della Permuta* § 418.

⁵³ Maġ. (Għ) PC 29.5.2012 fil-kawża fl-ismijiet **Joanna Camilleri et vs Paulmid Developments Ltd** (appellata); u P.A. JZM 4.6.2013 fil-kawża fl-ismijiet **St George's Park Co Ltd vs Saveway Ltd** (mhix appellata)

Illi b'żieda ma' dan, awturi oħrajn jikkumentaw li, biex ikun tabilħaq moħbi, irid ikun impossibbli li d-difett jiġi mikxuf: *“se con serio e non superficiale esame puo` essere riconosciuto, il vizio e` apparente”*⁵⁴;

Illi b'danakollu ma jidhirx li l-Qrati tagħna mxew ma' dan il-livell għoli ta' għaqaq fix-xerrej⁵⁵: kemm hu hekk, id-deċiżjonijiet jistabilixxu li huma difetti li jidhru dawk li *“il compratore avrebbe potuto conoscere a semplice ispezione, e non quelli che non potrebbero essere conosciuti che mediante prova ed indagini minute”*⁵⁶. Hekk ukoll ingħad li *“Il-vizzju huwa okkult (redibitorju) meta x-xerrej, b'diligenza ordinarja u waħdu ma jkunx jista' jiskopri d-difetti. Meta l-ħaġa mibjugħa timmanifesta għax-xerrej **ordinarjament attent** difett jew traċċi li jindikaw l-eżistenza tad-difett, allura l-vizzju jkun wieħed apparenti. Il-ġudikant ikun irid jagħmel apprezzament taċ-ċirkostanzi kollha tal-każ fosthom dawk taż-żmien, tal-post u tal-persuni nvoluti”*⁵⁷;

Illi b'rabta ma' din il-kwestjoni tal-livell ta' għaqaq li jrid jintwera mix-xerrej, xi drabi tqum ukoll il-kwestjoni dwar jekk għandux iqabbad espert jew le, kemm-il darba huwa ma jkunx jifhem fil-ħaġa li jkun qiegħed jixtri. Dwar dan hemm nuqqas ta' qbil fid-dottrina u fil-ġurisprudenza dwar jekk ikunx meħtieġ, biex difett jiġi kkunsidrat moħbi, li jitqabbad espert minn min ikun dieħel biex jixtri;

Illi hemm kittieba li jgħidu li x-xerrej huwa mistenni li jieħu miegħu lil xiħadd li jifhem biex jara l-ħaġa li sejra tinx tara. Kemm hu hekk inkiteb li *“Noi crediamo anzi che l'inabilita` e l'inesperienza del compratore non permettano di considerare come occulto, rispetto a lui, un vizio che una persona piu` competente avrebbe avvertito; chi non ha le cognizioni necessarie per stimare la cosa che vuole comprare, deve domandare il concorso di persone capaci di farlo. Così chi vuole comparare una casa deve, se non conosce egli stesso le costruzioni, ricorrere ai consigli di un architetto; ma non potrà invocare la sua inabilita`, la sua ignoranza per far sciogliere la vendita per vizi o difetti che egli non ha visti, ma che niente nascondeva. Tanto vale fare della cosa un esame superficiale, quanto farlo da solo, quando non si e` capaci. ... Ed era il parere del **Pothier**: ‘non si reputano vizi redibitori quelli che, sebbene considerevoli, possono facilmente avvertirsi. Per esempio non e` un vizio redibitorio per un cavallo se e` zoppo, se e` cieco, ecc., ne` per una casa se essa cade in rovina; perche` questi vizi possono facilmente*

⁵⁴ Ramella A., *La Vendita nel Modernoo Diritto* (1920), Vol I. § 197 – silta msemmija f'P.A. 4.11.1957 fil-kawża fl-ismijiet **Moore vs AIC Falzon et** (Kollez. Vol: Vol. XLI.ii.1134)

⁵⁵ Ara, b'eżempju minn dan l-aħħar żmien, P.A. JZM 7.1.2014 fil-kawża fl-ismijiet **Raymond Muscat et vs Aldo Cutajar et** (mhix appellata)

⁵⁶ Kumm. 1.6.1901 fil-kawża fl-ismijiet **Borġ vs Souaya** (Kollez. Vol: XVIII.iii.38)

⁵⁷ Kumm. 6.11.1987 fil-kawża fl-ismijiet **Schembri vs Aquilina noe** (Kollez. Vol: LXXI.iv.758); App. Ċiv. 3.12.1999 fil-kawża fl-ismijiet **Pierre Vella Petroni vs Joseph Oliver sive Oliver Ruġġier** (mhix pubblikata)

conoscersi, il compratore ne abbia avuta conoscenza e abbia voluto comprare la cosa con questo vizio e per conseguenza non abbia sofferto alcun torto, nam volenti non fit injuria. E quand'anche egli non l'avesse conosciuto, non sarebbe nemmeno ricevibile a querelarsi del torto che soffre da questo contratto, poiche` lo soffre per sua colpa; egli non aveva che da esaminare la cosa prima di comprarla o farla esaminare da qualcuno, se egli non se n'intendeva. Ora un torto che una persona soffre per sua colpa non e` un torto per cui le leggi debbono venire in aiuto"⁵⁸;

Illi dan il-kejl intuża minn xi Qrati Maltin f'xi każijiet marbutin mal-kwestjoni tad-difetti moħbija⁵⁹. Difett ikun moħbi meta xerrej ta' dehen ordinarju li jagħmel eżami għaqli tal-ħaġa mixtrija bil-ħsieb ta' missier tajjeb tal-familja, ma jkunx jew ma kienx f'qagħda li jista' jintebah bih fil-waqt tax-xiri⁶⁰. Iżda jekk difett ikun wieħed li jista' jidher jekk isir eżami xieraq, ma jibqax aktar difett mistur, ukoll jekk, mad-daqqa t'għajn, ma jkunx jidher. B'mod partikolari, xerrej ma jistax jilgħabha tal-injorant fit-teknika jew fil-kumplessita' tal-ħaġa mixtrija biex jeħles mill-obbligu li jifli b'għaqqal il-ħaġa minnu miksuba. Kemm hu hekk, jekk xerrej m'għandux il-ħila li jifli sewwa l-ħaġa mixtrija, għandu jdur għall-għajnuna ta' persuna midħla jew imħarrġa f'dak l-oġġett;

Illi, min-naħa l-oħra, din il-Qorti tagħraf li hemm duttrina u wkoll deċiżjonijiet tal-Qrati li ma jitolbux daqstant impenn mix-xerrej u jkun biżżejjed li jintuża l-kejl jekk ix-xerrej setax jintebah waħdu b'dak li kien hemm jew ma kienx hemm fil-ħaġa li jmur biex jixtri⁶¹;

Illi, tingħażel liema linja tingħażel minn dawn hawn fuq imsemmija, jidher li jista' jingħad li kemm jekk jitqies li hemm bżonn jitqabbad espert mix-xerrej qabel il-kuntratt, kemm jekk le, il-livell ta' indaġini jiddependi miċ-ċirkostanzi u l-użanzi tal-post partikolari. Kif ingħad f'dan ir-rigward: *"Sabiex jiġi deċiż f'kull każ jekk il-vizzju jew difett fil-ħaġa mixtrija jkunux apparenti jew okkulti, dan il-fatt jiddependi mill-kriterju ta' l-apprezzament tal-fatti u taċ-ċirkustanzi taż-żmien, post, mod u persuna li neċċessarjament irid ikun imħolli fl-ekwita' u l-buon sens tal-ġudikant"*⁶². Jidher għalhekk li kejl xieraq li jista' jgħin lill-Qorti jkun li *"Il vizio sarebbe occulto, se non potesse essere avvertito che per mezzo d'un lavoro che non s'usa fare. Così, il Duvergier*⁶³ *cita una sentenza della corte di*

⁵⁸ Pothier, Vente, n. 207. V. pero` Bourges, 27 giugno 1893, D., 94.2 573 e Trib. Comm. di Nantes, 9 marzo 1901, *Rec. de Nantes*, 1901, I.348, che sembrano ammettere che il vizio e` occulto per un compratore che difetti delle cognizioni tecniche necessarie per conoscerlo.

⁵⁹ App. Kumm. 6.11.1959 fil-kawża fl-ismijiet *Gerada vs Attard* (Kollez. Vol: XLIII.i.545); u P.A. 30.1.1997 fil-kawża fl-ismijiet *Guillaumier vs Zammit* (Kollez. Vol: LXXXI.iii.23)

⁶⁰ Ara, per eżempju, P.A. PS 17.11.2003 fil-kawża fl-ismijiet *Cranes & Commercial Sales Ltd. vs Lawrence Micallef*

⁶¹ App. Civ. 28.3.2014 fil-kawża fl-ismijiet *Bogoljub Sanjic vs Scolastica Cachia* u l-għadd ta' sentenzi li jissemmew fiha

⁶² P.A. 10.7.1950 fil-kawża fl-ismijiet *Bezzina et vs Bonnici et* (Kollez. Vol: XXXIV.ii.612)

⁶³ Vente, I, n. 391

Lione del 5 agosto 1824⁶⁴, che ha ammesso l'azione redibitoria contro la vendita d'una casa nella quale la quasi totalità delle travi e pietre di sostegno degli spigoli della volta che sostenevano i solai erano guasti. La corte si è fondata su ciò che le travi e le pietre, essendo coperte ed inviluppate per tutta la loro estensione dai solai e dai soffitti, erano sottratte a tutti gli sguardi. Si sarebbe potuto senza dubbio, togliendo i solai e abbattendo i soffitti, conoscere lo stato delle travi e delle pietre di sostegno; ma non usa fare tali deterioramenti quando si visita una casa per comprarla. Anche se le travi fossero scoperte e che fossero tarlate solo all'interno senza che niente apparisca all'esterno, il vizio sarebbe occulto, perché sfuggirebbe agli occhi delle persone attente e pratiche⁶⁵;

Illi jekk wieħed iħaddem il-kriterji hawn fuq mistħarrġa maċ-ċirkostanzi tal-każ li l-Qorti għandha quddiemha, għandu joħroġ li d-difett li minnu l-atturi jilmintaw kien tassew wieħed moħbi. Meta l-atturi akkwistaw il-fond in kwistjoni, is-soqfa kienu mżejna b'mod li ma jurux li huma tal-konkrit, u allura li suppost ikun hemm xibka fis-saqaf, iżda kienu jidhru li huma xorok bit-travi. F'rapport li għamel il-Perit Patrick Camilleri fl-14 t'Ottubru 2003, huwa qal li *"The ceilings are constructed of stone slabs (xorok) resting on steel beams. These appeared to be in good condition"*⁶⁶. Dan kien qabel ma l-atturi qabbd u bajjad li kixef ix-xibka tas-saqaf⁶⁷, u waqt li kien qed jagħmel rapport 'ġeneriku' dwar l-istat tal-bini. Dakinhar ma għamilx spezzjoni tas-saqaf, imma tal-appartament kollu. B'żieda ma' dan, ħareġ mir-rapport tal-ewwel perit tekniku mqabbd mill-Qorti li *"at present the roofing system, with the steel beams introduction in 1997, was made to mimic a system of flagstones and steel beams."*⁶⁸. It-tieni perit maħtur, l-Arkitett Perit Godwin P Abela, seta' jikkonstata d-difetti mid-daqqa t'għajn biss billi sadanittant il-partijiet tas-soqfa kienu mikxufin bix-xibka tidher wara x-xogħol li kienu bdew jagħmlu fuqu l-atturi. Dan kollu pero' kien mistur għall-atturi u saħansitra għall-perit tagħhom;

Illi l-perit imqabbd mill-atturi *ex parte* f'Lulju tal-2005 seta' biss jintebah bil-kobor tal-problema wara li l-atturi kienu qabbd u lill-bajjad. Huwa jgħid li *"The damage described above could not be deduced from a visual inspection and the severity and extent only came to light when the decorator began working on the slab with a view to re-decorating it. To my mind it therefore qualifies as a latent defect"*⁶⁹. Mix-xhieda tal-attur joħroġ ukoll li *"as the defects to the roof had been covered over by the waterproof membrane on the roof and by the previous plastering and*

⁶⁴ D., 25. 2. 17

⁶⁵ Baudry-Lacantinerie, *op cit* §419

⁶⁶ Dok "CP1", f'pag. 129 tal-proċess

⁶⁷ Xhieda tal-A.I.C. Patrick Camilleri f'pag. 145 tal-proċess

⁶⁸ Rapport f'pag. 116 tal-proċess

⁶⁹ Dok "B", f'pag. 10 tal-proċess

*painting of the ceiling, which in any case was only accessible from a 3 metre ladder, it was not possible for us to discover the defects at an earlier stage*⁷⁰;

Illi skond rapport rilaxxjat mill-Perit Carmel Farrugia, fuq talba tal-imħarrek, fis-16 ta' Lulju 2006 (fil-mori tal-kawża) – li spezzjona l-post mit-triq – id-difetti kienu faċilment konstatabbli kemm mill-bejt kif ukoll mis-saqaf billi wieħed itektku b'għodda żgħira tal-idejn biex jara jkunx vojtt (*“hollow sounds which indicate detachment of concrete cover, i.e. concrete spalling”*⁷¹). Madankollu, jirriżulta li anke kieku l-atturi ħadu perit magħhom meta marru biex jixtru, dan xorta waħda probabilmment ma kienx jeżamina s-saqaf bil-mod kif suggerit mill-Perit Farrugia, billi dan kien jagħti l-impresjoni li kien saqaf tax-xorok tal-ġebel u travi, u mhux tal-konkrit, u għalhekk ma kienx iħoss il-ħtieġa li jitla' bl-għodda biex jittestja l-konsistenza tal-konkrit;

Illi f'każ li jixbah dak li llum il-Qorti għandha quddiemha, il-Qorti qalet hekk: *“Il-konklużżjonijiet tal-perit tekniku Alan Saliba, li din il-Qorti ma tqis li hemm lok li tmur kontrihom, juru illi d-difetti li fuqhom hi msejsa l-kawża ċioe' s-saqaf tal-washroom u l-upstand beam kienu moħbija tant illi lanqas il-perit ex parte li ħadu l-atturi qabel il-kuntratt ma rriskontra anomalija jew indizji li setgħu poġġew dubbju fl-integrita' tal-binja u senjatament id-difetti in kontestazzjoni. Mhux hekk biss iżda wara li nqalgħet il-kwistjoni in segwitu għal kuntratt, meta l-atturi bdew jagħmlu xi xogħolijiet ta' alterazzjoni fil-fond mixtri, beda jinkixef id-difett. Mandankollu meta ġie l-perit tal-konvenuti fuq il-fond, tant ma kienx għadu ċar id-difett illi ried li jkompli jinkixef is-saqaf u fejn hemm it-travu sabiex jigi aċċertat id-difett. ... Jirriżulta wkoll illi meta inkixef is-saqaf u parti mill-upstand beam irriżulta għal perit tekniku illi l-fond mibjugħ tas-saqaf tal-washroom imbajjad pulit kien ġia sarlu fil-passat tiswijiet minħabba l-ħsarat li kien fih, ħsarat tali li kien jinneċessita, skond il-perit tal-Qorti u anki dawk ex parte, it-tibdil tiegħu. Billi l-fond kien ilu fil-pussess tal-konvenuti, huma kienu konxji ta' dan il-fatt li fl-ebda ħin qabel il-kuntratt ma taw ħjiel tiegħu lix-xerrejja kif din il-Qorti tqis li kien l-obbligu tagħhom stante li kull negozju għandu jsir in buona fede kif irid l-artikolu 993 tal-Kodiċi Ċivili. ... Għalkemm il-konvenuti jinsistu illi kieku l-perit ex parte tal-atturi taptap b'injama fuq is-saqaf seta' induna li s-saqaf kien difettuż, tali argument ma jregġix għaliex, kif qal il-perit tekniku, tali investigazzjoni ssir meta jkun hemm ħjiel ta' difett u mhux issir ħsara potenzjali b'taptip ma' saqaf fejn jista' jaqa' t-tikħil jew iż-żebgħa meta ma hemmx lok li dan isir”*⁷²;

⁷⁰ Affidavit tiegħu f'pag. 23 tal-proċess

⁷¹ Dok “SG”, f'pag. 64 tal-proċess

⁷² P.A. MCH 9.1.2012 fil-kawża fl-ismijiet **Alexander Abela v Carmel Micallef** (mhix appellata)

Illi meta dawn il-konsiderazzjonijiet jitqiegħdu fil-qafas tal-fatti li ħarġu mill-provi li jinsabu fl-atti tal-kawża, wieħed jasal għall-fehma li hawnhekk jirriżulta mingħajr dubju li l-appartament mibjugħ lill-atturi kien milqut b'difett moħbi. L-ewwel talba tagħhom hija, għalhekk, mistħoqqa u sejra tintlaqa’;

Illi l-Qorti sejra tqis issa t-**tieni talba attriċi** li fiha jintalab li l-Qorti tillikwida dik il-parti tal-prezz tax-xiri li jmissha titnaqqas u tintradd lura lix-xerrej;

Illi fid-duttrina huwa stabbilit li, bis-saħħa tal-azzjoni stimatorja, ix-xerrej ma jkunx irid iwaqqa’ l-kuntratt tal-bejgħ, imma jkun qiegħed jitlob tnaqqis fil-prezz miftiehem għaliex, li kieku kien jaf bid-difett mistur meta sar il-bejgħ, ma kienx iħallas il-prezz hekk miftiehem. It-tnaqqis estimatorju li l-Qorti tasal biex tistabilixxi jekk kemm-il darba joħroġ li tassew kien hemm difett mistur, mhuwiex fis-sura ta’ likwidazzjoni tad-dannu mġarrab mix-xerrej minħabba tali difett, imma eżercizzju pjuttost suġġettiv li jimmira li jstabilixxi x’kien ikun il-prezz anqas (jigifieri mill-prezz miftiehem) li dak ix-xerrej kien ikun lest li jħallas li kieku kien jaf bid-difett fil-ħaġa li kien qiegħed jixtri⁷³. Lanqas ma għandu jiddependi fuq kemm tkun in-nefqa li jrid jagħmel ix-xerrej biex ineħhi d-difett li jkun ħareġ⁷⁴, għalkemm hemm fehma li dan il-fattur ukoll imissu jittieħed b’kejl mill-qorti meta tkun qiegħda tqis l-ammont ta’ *aestimatio* li jmissu jintradd lura lix-xerrej⁷⁵;

Illi dan l-eżercizzju li l-Qorti tintalab tagħmel bir-rieda tal-ligi jolqot il-prezz li bih tkun inxtrat il-ħaġa⁷⁶ u jmur lura għal dak iż-żmien li jkun sar il-kuntratt⁷⁷. Mhuwiex maħsub li l-ammont likwidat bħala tnaqqis fil-prezz jieħu qies tal-valur fis-suq tal-ħaġa li tirriżulta milquta bid-difett, b’mod li wkoll fejn ix-xerrej ibiġħ il-ħaġa minnu mixtrija wara li jkun ressaq l-azzjoni estimatorja, huwa xorta waħda jibqagħlu d-dritt li jfittex dak irrimedju kontra l-bejjiegħ tiegħu⁷⁸;

Illi bħala prinċipju *“l’azione di riduzione del prezzo ha lo scopo di porre l’acquirente nella situazione economica in cui si sarebbe trovato qualora al momento della contrattazione fosse stato a conoscenza dei vizi della cosa, e di fargli pertanto conseguire una somma corrispondente alla differenza di valore, rispetto al prezzo pattuito, dipendente dai vizi*

⁷³ App. Civ. 27.6.2003 fil-kawża fl-ismijiet *Michael Bonniċi et vs Joachim Francica et*

⁷⁴ P.A. GCD 28.3.1996 fil-kawża fl-ismijiet *David Gatt vs Emmanuel Guzman* (mhix pubblikata)

⁷⁵ P.A. AE 11.11.2011 fil-kawża fl-ismijiet *Maria Concetta Green vs Carmelo Borġ Bonaċi et* (mhix appellata)

⁷⁶ Art. 1427 tal-Kap 16

⁷⁷ Ara Kumm. 7.11.1988 fil-kawża fl-ismijiet *Bajada vs Demajo noe et* (Kollez. Vol: LXXII.iv.818)

⁷⁸ P.A. NA 31.1.2000 fil-kawża fl-ismijiet *Joseph Sciberras vs Joseph Debattista noe* (mhix pubblikata)

*stessi*⁷⁹. Minbarra f'hekk “con l'actio quanti minoris il compratore tende a conseguire una riduzione del prezzo, e, se e` esatto che la riduzione deve essere stabilita in relazione al valore della cosa, tale valore e` quello dell'epoca del contratto ed e` il valore contrattuale, non gia` di mercato. Sicche`, tenuto conto del prezzo pattuito e dei vizi della cosa, l'indagine del giudice dev'essere diretta a determinare il minore prezzo che il compratore avrebbe pagato ove questi avesse avuto conoscenza dei vizi suddetti. Da qui il carattere restitutorio dell'azione in esame e la natura pecuniaria (al pari di quella del compratore di pagare il prezzo) dell'obbligazione del venditore di restituire parte del prezzo pagatogli. E cio` anche se per mancato accordo fra i contraenti tale parte deve essere determinata dal giudice, operando la determinazione entro i limiti di una somma in contratto gia` prestabilita, e non gia` in relazione alla conversione in debito di moneta di una obbligazione che non fosse stata originariamente di valore”⁸⁰;

Illi bi tħaddim ta' dawn il-prinċipji, il-Qorti tqis li meta xi qorti ssib li hemm raġuni tajba biex tordna t-tnaqqis fil-prezz minfuq minn xerrej li, wara l-bejgħ isib li l-ħaġa mixtrija kienet milquta minn difett mistur, dak it-tnaqqis irid imur lura għal dak inhar tal-kuntratt ta' bejgħ-u-xiri, daqslikieku l-prezz miftiehem fil-bidu kien imnaqqas b'dak l-ammont estimatorju;

Illi l-kritika waħdanija tal-atturi għall-fehmiet tal-perit tekniku ddur mal-kriterju tal-kwantifikazzjoni tal-*aestimatio*, u dan billi jgħidu li din hija mibnija biss fuq kemm kien jiswa x-xogħol biex jitneħħa u jinbidel is-saqaf, bla ma jingħata każ tan-nefġiet l-oħrajn kollha marbuta u konsegwenzjali għal dak ix-xogħol;

Illi l-perit tekniku maħtur mill-Qorti irrelata li t-tneħħija u tqegħid tas-saqaf ġdid fil-kamra ta' quddiem u li tinkludi tneħħija tas-saqaf eżistenti, tqegħid ta' saqaf tal-konkos, torba, kontrabejt u *waterproofing membrane* jtilgħu għal elfejn u ħames mitt euro (€2,500), filwaqt li t-tiswijiet varji fil-kumplament tas-saqaf tal-appartament jinvolvu nefqa ta' elfejn euro (€2,000) oħra⁸¹. Meta ġie eskuss, il-Perit tekniku qal li l-inkariku tiegħu kien limitat għas-saqaf ta' kamra waħda, u li għalhekk ma daħalx f'*costings* tat-tibdil u tiġdid tal-affarijiet l-oħra għax kieku n-nefqa kienet titla' wisq iktar⁸²;

Illi b'rabta mal-kriterji msemmija qabel dwar kif jitqies l-'*estimatio*', il-Qorti jidhrilha li, f'dan il-każ, tista' tkejjel l-ammont anqas li l-atturi kienu

⁷⁹ Cass. 8.1.1966, nru. 2231

⁸⁰ Cass. 9.12.1952, nru. 286

⁸¹ Rapport addizzjonali f'paġġ 345 – 6 tal-proċess

⁸² Xhieda tiegħu f'paġ. 364 tal-proċess

jħallsu lill-imħarrek billi tqis x'nefqa kienu jidħlu għaliha li kieku dak li kellu jsir kien magħruf minnhom fil-waqt li xtraw l-appartement⁸³. Din il-Qorti sejra tieħu bħala baži l-*cost of work* imressaq mill-attur⁸⁴, li minnu qiegħda tnaqqas dak li l-atturi ma wrewx sodisfaċentement li huwa marbut direttament mad-danni mgarrba⁸⁵. Meta taħdem dawn l-ammonti, jiġi li l-ammont li jrid jitnaqqas mill-prezz tal-kuntratt jitla' għal tmint elef u ħames mitt euro (€ 8,500) li jiġi daqs sebgħa fil-mija (7%) tal-prezz miftiehem għall-bejgħ;

Illi għalhekk, għall-finijiet tat-**tieni u tat-tielet talbiet attriċi**, il-Qorti qiegħda tillikwida l-*'estimatio'* fis-somma ta' tmint elef u ħames mitt euro (€ 8,500), liema somma l-imħarrek għandu jrodd lura lill-atturi bħala t-tnaqqis fil-prezz minħabba d-difett mistur li kien hemm fl-appartement dakinhar li nbiegħ lill-atturi;

Illi l-Qorti trid tqis issa t-**talbiet attriċi** l-oħrajn u l-eċċezzjonijiet imqajmin mill-imħarrek għal dawk it-talbiet. L-imsemmija talbiet jinbnew fuq ix-xilja li dak iż-żmien li sar il-kuntratt l-imħarrek kien jaf li l-appartement kien milqut bid-difett mistur u ma qal xejn bih. Hawnhekk l-atturi jistrieħu fuq dak li jipprovdi l-artikolu 1429(1) tal-Kodiċi Ċivili;

Illi għal dawn it-talbiet l-imħarrek jilqa' bil-**ħames eċċezzjoni** tiegħu li biha jiċċhad li kien jaf li l-appartement kien milqut minn xi difett;

Illi l-Qorti fliet sewwa l-fatti li joħroġu mill-atti u qieset ukoll ix-xhieda li huwa ta quddiem l-Assistent Ġudizzjarju kemm fl-eżami ewlieni u kif ukoll fil-kontro-eżami. Minn dan kollu, il-Qorti tqis li joħroġ ħjiel li l-imħarrek seta' kien jaf, u l-mod kif xehed f'dan ir-rigward ma tantx jagħti kredenza lill-affidabilità tiegħu. Għalkemm stqarr li kien qabbad perit meta applika għal self minn bank meta ġie biex jixtri l-appartement mingħand l-aħwa Pisani, uli dak il-perit sab li l-post ma kellux difetti, fil-kontro-eżami ma qalx li kien jaf li l-post ma kellux difetti imma biss li "*everything was checked by the architect!*"⁸⁶. Kif tajjeb affermaw l-atturi fin-nota ta' sottomissjonijiet tagħhom⁸⁷, l-imħarrek ma ġiebx imqar kopja taċ-ċertifikat rilaxxjat minn dan il-perit, u la semmih b'ismu u wisq anqas ressqu b'xhud tiegħu meta kien jaf li din il-prova kienet sejra tkun essenzjali fid-dawl tat-talbiet ċari li l-atturi għamlu meta fetħulu l-kawża. Hemm imbagħad il-fatt li huwa mela t-toqob fis-saqaf u ħbihom b'tibjid frisk u b'mod li s-saqaf tal-konkrit ġiebu jidher bħallikieku kien saqaf tax-xorok tal-ġebel. B'żieda ma' dan, bejn id-data tal-konvenju u d-data tal-

⁸³ P.A. NC 30.5.2003 fil-kawża fl-ismijiet *Joseph Bernard Licari vs Mario Debono* (mhix appellata)

⁸⁴ Dok "MS1", f'pag. 161 tal-proċess

⁸⁵ Partiti immarkati b'salib "x" fl-imsemmi document.

⁸⁶ Xhieda tiegħu fil-kontro-eżami f'pag. 216 tal-proċess

⁸⁷ § 9.8 f'pag. 325 tal-proċess

kuntratt l-imħarrek żebagħ is-saqaf tal-kuridur b'kulur kannella skur, evidentement biex ma jidhirx is-sadid mentri l-kumplament tas-soqfa kien kulur ċar. Ikkontro-eżaminat, wiegħeb b'mod evażiv li ma jiftakarx jekk żebagħ is-saqaf tal-kuridur jew le;

Illi għalkemm il-mala fidi ma għandhiex tkun prezunta u trid tkun ippruvata kif imiss minn min jallegaha, il-Qorti hija tal-fehma li l-imħarrek kien jaf sewwa x'kien hemm fl-appartament li, wara kollox, kien ilu f'idejh madwar tliet (3) snin qabel ma resaq fuq l-att tal-konvenju mal-atturi. Il-Qorti hija tal-fehma wkoll li l-imħarrek żamm lura bi ħsieb milli jtarraf lill-atturi b'dak li kien jaf u x'aktarx li kien ukoll bi ħsieb li ħallihom jersqu lejn l-appartament mill-anqas qabel ma sar il-kuntratt ta' xiri-u-bejgħ;

Illi fid-dawl ta' dawn il-konsiderazzjonijiet kollha l-Qorti tasal għall-fehma li l-imħarrek għandu jwiegħeb ukoll għad-danni kif taħseb il-liġi fl-artiklu 1429(1) fuq imsemmi u għalhekk **ir-raba' u l-ħames talbiet** attriċi jistħoqqilhom jintlaqgħu;

Illi **s-sitt u s-seba' talbiet** huma konsegwenzjali għaž-żewġ talbiet ta' qabilhom;

Illi b'żieda ma' dak li ngħad qabel dwar il-kejl tal-'*estimatio*', il-Qorti tqis li l-ammont ta' danni mgarrbin mill-atturi u li dwarhom tressqu provi konkreti u li wiegħed ta' min joqgħod fuqhom, huwa l-ammont likwidat mill-perit maħtur minnha. Dan qiegħed jingħad għaliex huwa stqarr (waqt l-iskussjoni li saritlu) li l-ammont li huwa illikwida kien jirrappreżenta dak l-ammont li l-atturi riedu jonfqu biex jibdlu s-saqaf fil-partijiet maħsusa;

Illi għalkemm l-atturi jsemmu ħwejjeġ oħrajn bħala nefqiet li kellhom jagħmlu biex u sakemm bdew isiru x-xogħlijiet meħtieġa, ma tressqux provi dwarhom. F'ċirkostanzi bħal dawn, il-Qorti ma tistax toqgħod fuq stimi jew previżjonijiet, imma jrid ikollha provi ċari u maħlufa li minnhom tislet il-fehma tagħha;

Illi għalhekk il-Qorti qiegħda tillikwida d-danni mgarrba mill-atturi fis-somma ta' erbat elef u ħames mitt euro (€ 4,500). Din is-somma għandha titħallas mill-imħarrek lill-atturi bħala danni likwidati li huma garrbu għall-finijiet tal-azzjoni mibdija minnhom;

Illi l-imħarrek qajjem ukoll eċċezzjoni (is-sitt waħda) li biha jgħid li ma għandu jħallas l-ebda spejjeż tal-kawża u jixli lill-atturi li qabdu u fetħu l-kawża minflok issostanzjaw il-pretensjonijiet tagħhom. Il-Qorti tgħid li l-imsemmija eċċezzjoni hija manifestament infondata. Qabel ma fetħu l-

kawża, l-atturi bagħtu lill-imħarrek ittra interpellatorja b'avukat f'liema ittra semmew sewwasew x'kien dak li kienu jippretendu mingħandu bħala l-bejjiegħ tagħhom. Għal dik l-ittra l-imħarrek wiegeb b'ittra oħra bl-avukat tiegħu datata 21 ta' Frar 2006, li fiha ċaħad il-pretenzjonijiet tal-atturi, u kien wara din it-tweġiba li l-atturi fetħu l-kawża. Minn dik it-tweġiba, joħroġ ċar li l-atturi ma kienx fadlilhom għażla oħra ħlief li jmexxu 'l quddiem il-pretensjonijiet tagħhom bla ma jitilfu żmien li seta' wassalhom biex jitilfu l-qaleb u l-gbejna u jagħlqilhom iż-żmien meħtieġ li fih l-azzjoni tagħhom kellha tinbeda;

Illi l-Qorti trid issemmi wkoll li l-imħarrek qanqal eċċezzjoni oħra fin-nota ta' sottomissjonijiet tiegħu. Fl-imsemmija nota, l-imħarrek jistqarr li s-saqaf tal-appartament huwa wkoll il-bejt tal-binja komuni li fiha jinstab u għalhekk in-nefqa tat-tibdil tiegħu hija nefqa komuni li għandha tinqasam kwantu għal nofs bejn il-ko-proprietarji tal-bejt. Din l-osservazzjoni mhi xejn għajr eċċezzjoni li apparti li ma ġietx imqanqla formalment, qatt ma ġiet dibattuta bejn il-partijiet u ma kinitx tiffirma parti mill-kontroversja ta' bejniethom. Il-Qorti mhix sejra tiegħu konjizzjoni ta' din l-eċċezzjoni anke billi ma setgħetx titqanqal mingħajr il-permess tagħha fi stadju meta hu pprobit li jsiru eċċezzjonijiet godda kif ukoll meta l-atturi ma jistgħux jiddefendu rwieħhom kontra tagħha;

Għal dawn ir-raġunijiet, il-Qorti qiegħda taqta' u tiddeċiedi l-kawża billi:

Tiċċhad l-ewwel eċċezzjoni preliminari tal-imħarrek u ssib li l-azzjoni attriċi saret sewwa u mingħajr ksur tal-ħtiġijiet mitluba mil-liġi;

Tiċċhad it-tieni eċċezzjoni preliminari tal-imħarrek u tqis li l-azzjoni attriċi tressqet f'waqtha u ma waqgħetx biż-żmien maħsub fl-artikolu 1431 tal-Kodiċi Ċivili;

Tilqa' l-ewwel talba attriċi u ssib li fiż-żmien li l-atturi xtraw bil-prezz ta' wieħed u ħamsin elf Lira Maltin (Lm 51,000) l-appartament numru 4, f'numru 25 (illum 32), Misraħ Sir Luigi Preziosi, Floriana, mingħand l-imħarrek bil-kuntratt tal-1 ta' Ottubru, 2003, fl-atti tan-Nutar Roberta Bisazza, l-imsemmi appartament kien milqut minn difett mistur;

Tilqa' t-tieni talba attriċi u tillikwida fis-somma ta' tmint elef u ħames mitt euro (€ 8,500) l-ammont li jrid jitnaqqas mill-prezz fuq imsemmi bħala l-parti mill-prezz li l-atturi kienu jħallsu anqas li kieku kienu jafu bl-imsemmi difett mistur;

Tilqa' t-tielet talba attriċi u tikkundanna lill-imħarrek iħallas lura lill-atturi l-imsemmija somma ta' tmint elef u ħames mitt euro (€ 8,500);

Tilqa' r-raba' talba attriċi u ssib li, fiż-żmien li sar l-imsemmi kuntratt ta' xiri-u-bejgħ, l-imħarrek kien jaf bl-eżistenza tal-imsemmi difett;

Tilqa' l-ħames talba attriċi u sib li l-imħarrek irid għalhekk jagħmel tajjeb għad-danni mgarrbin mill-atturi;

Tilqa' s-sitt talba attriċi u tillikwida d-danni mgarrbin mill-atturi fis-somma ta' erbat elef u ħames mitt euro (€ 4,500);

Tilqa' s-seba' talba attriċi u tikkundanna lill-imħarrek iħallas lill-atturi s-somma ta' erbat elef u ħames mitt euro (€ 4,500) bħala danni hekk likwidati;

Tiċħad l-eċċezzjonijiet fil-mertu mqajmin mill-imħarrek bħala mhux mistħoqqa fil-fatt u fid-dritt; u

Tordna li l-imħarrek iħallas l-ispejjeż tal-kawża,

Moqrija

**Onor. Joseph R. Micallef LL.D.,
Imħallef**

4 ta' Awwissu, 2016

**Carmen Scicluna
Deputat Registratur**

4 ta' Awwissu, 2016